
अध्याय-३ 


मानवीय कर्मफल व्यवस्था 


हम देखते हैं कि संसार में मानव को सुख या दुःख अधिकतर बिना 
कर्मों के भी मिल जाते हैं तब ऐसे सुख या दुःख को ईश्वरीय व्यवस्था के 
अनुरूप नहीं माना जा सकता क्योंकि ईश्वरीय व्यवस्था का मूल सिद्धान्त ही यह 
है कि जीव को कर्मफल वैसा ही मिलेगा जैसा कर्म है न उससे अधिक न उसमे 
कम । 

प्रश्न--- आप यह कैसे कह सकते हैं कि वर्तमान जीवन में मिलने वाले 
सभी दुःख हमारे कर्मफल नहीं है क्योंकि किए हुए सभी कर्मो तो हम जानते नहीं 
हैँ? 

उत्तरः किसी भी कर्मफल को ईश्वरीय व्यवस्था में कहने के लिए 
पिछले अध्याय में बताये गये चार सिद्धान्तों के अनुसार होना चाहिए अन्यथा 
वह ईश्वरीय व्यवस्था में नहीं गिना जा सकता और तीसरी कसौटी ही इसका 
निराकरण कर देगी क्‍योंकि जो सुख-दुःख हमें दूसरे जीवों की सहायता से 
मिलता है उसे ईश्वरीय-व्यवस्था में तो कदापि नहीं गिन सकते | सांख्य दर्शन में 
महर्षि कपिल कहते हैं :-- 

अकर्तुरपि फलोपभोगोऽन्नाद्यवत्‌॥ सांख्य० १.१०५॥ 


महर्षि कपिल कहते है -- अकर्ता को भी फल का उपभोग होता है। 
उदाहरणार्थ लोक में देखा जाता है कि एक व्यक्ति रसोई आदि बना कर तैयार 
करता है, पर उसको भोगने = खाने वाले दूसरे भी होते हैं। इसी प्रकार एक 
व्यक्ति के किये कर्मों का प्रभाव और परिणाम दूसरे व्यक्तियों पर भी होता है। 
एक व्यक्ति के द्वारा किये गये कर्मों के परिणाम स्वरूप सुख-दुःख का भोग अन्य 
व्यक्ति भी प्राप्त करते हैं। यह अन्य व्यक्ति उसके अपने सम्बन्धी या मित्र आदि 
भी हो सकते हैं, या कुछ सीमित वर्ग विशेष के लोग अथवा कई बार कर्म का 
प्रभाव तथा परिणाम अति व्यापक स्तर पर होता है और सुख-दुःख बहुत 
अधिक या जन सामान्य भी प्राप्त करता है| जैसे किसी व्यक्ति ने किसी की हत्या 

कर दी, अब मृतक के सम्बन्धी तथा ईष्ट-मित्र गण दुःख का अनुभव करते हैं 
तथा हत्या करने वाले को सजा होने पर उसके परिवार के बेसहारा आश्रित 
माता-पिता, बच्चे तथा अन्य भी दुःख पाते हैं। अगर जिसकी हत्या की गई है 
वह कोई महत्त्वपूर्ण व्यक्ति हो तो दुःखी होने वाला वर्ग विशेष उतना ही बड़ा 
होता जायेगा जितना वह व्यक्ति महत्त्वपूर्ण होगा | यथा महर्षि दयानन्द सरस्वती 
का शरीरान्त होने पर मानवसमाज का एक बहुत बड़ा वर्ग दुःखी हुआ था। 

इस प्रकार हम देखते है कि एक जीव को दूसरा जीव अपने कर्मों से ही 
सुख या दुःख देता है। जैसे मानवों द्वारा माँस भक्षण हेतु अनेक पशु, पक्षियों की 
लगातार हत्या, एक मानव द्वारा दूसरे मानव की लोभ, मोह और स्वार्थवश 
हत्या जैसा कि आंतकवादी अपने निकृष्ट उद्देश्यों कि पूर्ति हेतु संसार के विभिन्न 
भागों में निर्दोष लोगों की हत्या कर डालते हैं, न्यायालयों में झूठी साक्ष्य देकर 
निर्दोष को दोषी अथवा दोषी को निर्दोष सिद्ध करना, परीक्षा में नकल करना 
और अधिक अंक प्राप्त करना, मानवों का पक्षपात पूर्ण व्यवहार, धर्म के नाम 
से मुस्लिम तथा ईसाई आदि समाजों में अनिवार्य पशुहिंसा, धर्म के नाम पर 
पशुबलि या नरबलि देने के सिद्धान्त, आदि-आदि .... क्या इन सभी कार्यों से 
प्राप्त होने वाले सुख-दुःख ईश्वरीय व्यवस्था में माने जा सकते हैं, नहीं कदापि 
नहीं | 

हम देखते हैं कि एक मानव दूसरों को बिना कर्मों के सुख या दुःख दे 
सकता है और देता है क्योंकि जीव कर्म करने में स्वतंत्र है। हम देखते हैं कि 
संसार के विभिन्न भागों में विभिन्न मान्यताओं को मानने वाले लोग रहते हैं। उन 
लोगों के विचार भी वहाँ की प्रचलित धारणाओं के अनुसार ही प्रभावित होते 
रहते है। महाभारत काल के पश्चात्‌ वैदिक सिद्धान्तों के लगातार हास के 
कारण अलग-अलग साम्प्रदायों का विकास हुआ जिनमें जैन आदि का 
नास्तिकवाद, मुस्लिमवाद तथा ईसाईवाद आदि हैं और इनसे विश्व का बहुसंख्यक 
जनमानस अत्यधिक प्रभावित भी हुआ है। अलग-अलग शासन व्यवस्थाओं में 
मानवीय समाज को सुचारू रूप से व्यवस्थित करने हेतु अलग-अलग दण्ड 
प्रणाली अपनाई गई | वह नियम तथा दण्ड प्रणाली इन नवीन वादों द्वारा ही 
अत्यधिक प्रभावित रही है | जैसे हम देखते हैं कि मुस्लिम देशों में दण्ड व्यवस्था 
कुरान को आधारित करके बनाई गई है। उदाहरण के लिए चोरी की सजा 
भारत में या अन्य गैर-मुस्लिम देश में छः माह का या एक वर्ष का कारागार का 

दण्ड होता है, वही मुस्लिम देश में हाथ को काट देने तक की सजा है | इसी तरह 
कई देशों में मृत्यु दण्ड नाम की कोई सजा नहीं है जबकि मुस्लिम देशों तथा 
अन्य कई देशों और भारत वर्ष में भी यह दण्ड दिया जाता है | इस प्रकार मानव 
को सुख-दुःख मुख्यतया से दो प्रकार से मानवीय व्यवस्था में मिलता है -- 
१. मानव द्वारा अपनी स्वतन्त्रता का प्रयोग करते हुए दूसरे प्राणियों को 
सुख या दुःख देना। 
२. मानवीय समाज द्वारा सामाजिक व्यवस्था को सुचारू रूप से चलाने 
हेतु दण्ड तथा पारितोषिक व्यवस्था, जो कि मुख्यतया देश और काल के 
अनुसार बदलती रहती है। 

इन दोनों में से जो पहली व्यवस्था है उसे ईश्वरीय व्यवस्था का अंग तो 
किसी प्रकार से भी नहीं माना जा सकता तथा दूसरी जो मानवीय कर्मफल 
व्यवस्था है उसे भी ईश्वरीय व्यवस्था निम्न कारणों से नहीं कहा जा सकता -- 
१. यह देश और काल के अनुसार बदलती रहती है जबकि ईश्वरीय 
कर्मफल व्यवस्था सार्वभौम होने से इस में कभी कोई परिवर्तन नहीं आता, 
२. यह पिछले अध्याय में दिए गए सिद्धान्तों के अनुसार नहीं है। इस 
व्यवस्था में दण्ड या पारितोषिक देने हेतु दूसरे जीवों की सहायता आवश्यक है 
जबकि ईश्वरीय व्यवस्था में ऐसा हो नहीं सकता कि एक जीव को कर्मफल के 
रूप में सुख या दुःख देने हेतु दूसरे जीवों का सहयोग लिया जाए। 
३. इस व्यवस्था में दण्ड या पारितोषिक मनुष्य को मात्र उसके कर्मों के 
अनुसार ही नहीं मिलता, परन्तु यह साक्ष्यों पर ही बहुधा आधारित होता है। 
ऐसी अवस्था में साक्ष्य का झूठ या सच ही एक मनुष्य के कर्म का निर्धारण 
करता है न कि उसका वास्तविक कर्म । साक्ष्यों के आधार पर मनुष्य के कर्मों का 
निर्धारण, तब उस निर्धारित कर्मों को दण्ड या पारितोषिक व्यवस्था कहाँ तक 
सही और सटीक हो सकती है यह आप स्वयं सोच सकते हैं। जबकि ईश्वरीय 
व्यवस्था में यह दोष कदापि नहीं आ सकता क्‍योंकि ईश्वर सर्वज्ञ, सर्वव्यापक 
होने से प्रत्येक जीव के कर्मों को जानता है इससे उसे किसी साक्ष्य की आवश्यकता 
नहीं है और उसकी दण्ड व्यवस्था भी सार्वभौम होने से देश और काल के 
अनुसार नहीं बदलती । 


जैसा कि यह कहा गया कि मानव अपनी स्वतन्त्रता का प्रयोग करते 

हुए दूसरे प्राणियों को सुख दुःख दे सकता है तभी तो वह मानवीय तथा 
ईश्वरीय व्यवस्था में कर्मफल को भोगता है, अन्यथा तो उसे ईश्वरीय व्यवस्था 
में दण्ड मिल ही नहीं सकता | 

हम अपने सार्वजनिक जीवन में देखते है कि मानव पाप करके भी 
न्यायालयों में झूठी साक्षी देकर बच जाता है और निर्दोष व्यक्ति दण्ड पा जाते 
हैं । एक परीक्षक पक्षपात करके कमजोर विद्यार्थी को अच्छे अंक दे देता है या 
अच्छे विद्यार्थी को पूरे अंक नहीं देता कार्यालयों में अपने अधिकारी की झूठी 
प्रशंसा या उचित-अनुचित कार्य करने वाले अयोग्य कर्मचारी अनावश्यक 
सुविधा तथा पदोन्नति प्राप्त करते हैं तथा दूसरे नियमों के अनुसार चलने वाले 
सुयोग्य कर्मचारी वहीं के वहीं रह जाते हैं। इसी प्रकार अपने उचित अनुचित 
कार्यों को करवाने हेतु रिश्वत देता और उससे अपने हित को साधकर सुखी 
होता अथवा दूसरों को दुःखी करता है। व्यापारी अपने व्यापार में लाभ कमाने 
हेतु खाद्य पदार्थो में मिलावट कर बहुसंख्यक व्यक्तियों के स्वास्थ्य से खेलता 
हुअ उन्हें दुःख पहुँचाता और स्वयं न्यायव्यवस्था से यथासम्भव बचा रहता है। 
क्या आप इन सब अवस्थाओं में प्राप्त होने वाले सुख या दुःख को ईश्वरीय 
व्यवस्था में कह सकते हैं ? नहीं कदापि नहीं । 

संक्षेप में हम मानवीय व्यवस्था के बारें में इतना ही कह सकते हैं -- 
१. एक जीव दूसरे जीवों को बिना कमा के भी सुख या दुःख, अपनी 
स्वतन्त्रता से दे सकता है। 
२. कर्मफल की मानवीय व्यवस्था देश और काल के अनुसार निर्धारित 
होती है तथा उस पर बहुधा उस काल में प्रचलित मान्यताओं का प्रभाव होता 
है। 
३. प्राप्त होने वाले सुख या दुःख पूर्ण रूप से मात्र जीव के किए हुए कर्मों 
के आधार पर ही नहीं होते। कहीं पर फल कर्म से अधिक और कहीं पर फल 
कर्म से कम होता है। 
४. मानवीय व्यवस्था में मनुष्य के कर्मों का निर्धारण साक्ष्यों पर आधारित 
होता है। 

प्रश्न:-- मानवीय कर्मफल व्यवस्था का शाख्रीय आधार क्या है ? 

उत्तरः परमात्मा ने जीव को कर्म स्वतन्त्रता प्रदान की है यही इस 
व्यवस्था का आधार है| अगर जीव कर्म करने में स्वतन्त्र न होता तो ब्रह्माण्ड के 
सारे कर्म परमात्मा की इच्छानुसार ही हो रहे होते। ऐसी अवस्था में ईश्वरीय 
व्यवस्था के अतिरिक्त अन्य किसी व्यवस्था की कल्पना न की जा सकती । परन्तु 
जब जीव कर्म करने में स्वतन्त्र है तो कर्मों की व्यवस्था मानवीय हुई । दूसरे, वेद 
में भी सामाजिक व्यवस्था सुचारु रूप से चलाने के लिए राज्य व्यवस्था तथा 
दण्ड व्यवस्था का विधान किया गया है | जब कर्मों की व्यवस्था मानवीय है तो 
मानवीय समाज को सुचारू रूप से चलाने हेतु मानवीय कर्मफल व्यवस्था है। 
जैसा कि हमने देखा कि मानवीय कर्म प्रतिफल व्यवस्था पूर्णतया कर्मों पर 
आधारित नहीं है और कर्म निर्धारण का आधार भी त्रुटिपूर्ण है ऐसी अवस्था में 
इसे ईश्वरीय व्यवस्था तो कह ही नहीं सकते | 

क्या मुस्लिम समाज में प्रचलित कुरान पर आधारित दण्ड व्यवस्था को 
ईश्वरीय व्यवस्था कहा जा सकता है? क्या संसार के भिन्न-भिन्न भागों में 
प्रचलित भिन्न-भिन्न कर्मफल व्यवस्थाओं को ईश्वरीय व्यवस्था कहा जा सकता 
है ? अगर हाँ तो क्या ईश्वर पक्षपाती है? नहीं कदापि नहीं-हम इन व्यवस्थाओं 
को ईश्वरीय व्यवस्था में नहीं मान सकते । 

सम्पूर्ण मानव जगत, जो ईश्वरीय सत्ता में किसी न किसी प्रकार 
विशवास रखता है वह भी ईश्वरीय व्यवस्था को मानवीय व्यवस्था से अलग 
मानता है। जब भी किसी के साथ कोई अन्याय होता है तो वह कहता है कि 
ईश्वर से डरो, प्रकृति से डरो, इसका फल तुम्हें ईश्वर देगा, उसकी लाठी में 
आवाज़ नहीं होती । जब कभी भी न्यायालयों में न्याय नहीं हो पाता या झूठी 
साक्षी के आधार पर अन्याय होता है तो भी यह कहते हुए सुना जाता है कि यह 
न्यायालय अन्तिम नहीं है, ऊपर वाले की अदालत अलग है वहाँ कोई साक्षी 
नहीं होगी, उस अदालत से डरो । कया ऐसा कहने वाला वर्तमान व्यवस्था, जहाँ 
अन्याय हुआ है, उसे ईश्वरीय व्यवस्था मानता है? यदि हाँ तो वह ईश्वर के 
न्याय की बात क्यों करता है ? यह धारणा ही सर्वथा गलत है कि ईश्वरीय 
कर्मफल व्यवस्था के अतिरिक्त मानव समाज में कोई मानवीय व्यवस्था ही नहीं 
है | वास्तव में हम यह मानते हैं कि यह व्यवस्था मानव द्वारा बनाई गई है तभी 
तो हम ईश्वरीय न्याय व्यवस्था की दुहाई देते हैं । 

प्रश्न:-- संसार के किसी अन्य क्षेत्र में भी ईश्वरीय व्यवस्था के साथ 
मानवीय व्यवस्था है ? 

उत्तरः ईश्वर के कर्मों को गिनते हुए महर्षि दयानन्द सरस्वती 
लिखते हैं कि ईश्वर का कर्म जगत की उत्पत्ति करना, पालन करना, विनाश 
करना तथा सभी जीवों को पाप, पुण्यां कर्मो के फल ठीक-ठीक पहुँचाना है। 
ईश्वरीय कर्मफलव्यवस्था के अतिरिक्त, ईश्वर की व्यवस्था जगत की उत्पत्ति, 
पालन तथा विनाश करने की है। इन व्यवस्थाओं में भी मानव का आंशिक 
योगदान है। 

प्रथम जगत निर्माण में हम देखते हैं कि ब्रह्माण्ड का वह भाग जो 
प्राकृतिक है ईश्वर द्वारा बनाया गया है, दूसरा वह भाग जो मानव ने अपनी 
सुविधाओं हेतु, ईश्वरीय निर्माण व्यवस्था में बने हुए पदार्थो से अपने लिए 
बनाया है। जैसे मानव द्वारा अपने लिए ग्रामां, नगरों का निर्माण, रहने, खाने 
तथा पहनने हेतु पदार्थो / वस्तुओं का निर्माण, आवागमन हेतु वाहनों का 
निर्माण, अपनी सुख-सुविधा हेतु विभिन्न उपकरणों का निर्माण आदि। 

द्वितीय, जगत के संचालन में हम देखते हैं कि ब्रह्माण्ड के संचालन की 
ईश्वरीय व्यवस्था में पूरा ब्रह्माण्ड ईश्वर द्वारा उसके बनाए नियमों द्वारा संचालित 
हो रहा है। दूसरी ओर मानवीय व्यवस्था जिसमें मानव अपने आस-पास के 
माहौल को संचालित करता है जैसे पृथिवी पर कार्यकलाप तथा मानव द्वारा 
अपने बनाए हुए पदार्थो का संचालन आदि। जैसे मानव द्वारा बनाए हुए 
उपग्रहों को पृथिवी से बाहर भेजना या पृथिवी की कक्षा में स्थापित करना । या 
पृथिवी पर बने यानों या रॉकेटों को दूसरे ग्रहों की ओर भेजना आदि । 

तृतीय, विनाश के क्षेत्र में हम देखते हें कि प्रलय काल के शुरू होने पर 
ईश्वरीय व्यवस्था में पूर्ण विनाश होगा तथा प्रकृति अपने मूलरूप सत्व, रज, तम 
की साम्यावस्था में आ जाएगी, मानवीय क्षेत्र में हम देखते हैं कि मानव द्वारा 
अपने बनाए पदार्थो का विनाश करना तथा अपने आस-पास के जीवन का 
विनाश करना । मानव द्वारा ऐसे हथियारों का निर्माण कर लिया गया है, जिससे 
वह चाहे तो इस पृथिवी का तथा पृथिवी पर पूरे जीवन का नाश कर सकता है 
या आंशिक रूप से विनाश कर सकता है। 

इन तीनों क्षेत्रों में हम देखते है कि जो पहली व्यवस्था है अर्थात्‌ 

ईश्वरीय व्यवस्था है, वह अटल है, पूर्ण है, उसमें कोई त्रुटि नहीं है। ईश्वरीय 
व्यवस्था ईश्वर के बनाए पूर्ण नियमों द्वारा संचालित होती है। उन नियमों में 
कोई परिवर्तन कभी नहीं होता तथा न ही उन नियमों को कोई अन्य परिवर्तित 
कर सकता है | हर पदार्थ अपने पूर्व निश्चित नियम के अनुसार कार्य करता है, 
गति कर रहा है, हर पदार्थ के गुण तथा स्वभाव निश्चित है, जैसे सूर्य, चन्द्र, 
तारे, ग्रह, आकाशगंगा, सौरमंडल आदि अपनी निश्चित गति के अनुसार चल 
रहे हैं। हर पदार्थ, जैसे अग्नि, जल, वायु, पृथिवी के अपने निश्चित गुण तथा 
स्वभाव है इन सबमें कोई परिवर्तन नहीं होता । 

दूसरी वह व्यवस्था है जिसे मानवीय व्यवस्था कहा जाता है। यह 
व्यवस्था आंशिक है तथा मानवीय ज्ञान पर आधारित है । इसमें मानव, ईश्वरीय 
व्यवस्था में बने हुए पदार्थो से अपनी सुविधानुसार अपने उपयोग हेतु वस्तुएँ 
बनाता है| वह बने हुए पदार्थो के गुण, तथा स्वभावों को समझ कर, सृष्टि के 
नियमों को समझकर अपने तथा मानवीय समाज के उत्थान या पतन हेतु, 
निर्माण या विनाश हेतु, उन पदार्थो का प्रयोग करता है। जैसे परमाणु शक्ति से 
मानवीय कल्याण के कार्य करना या परमाणु बम बनाकर मानवीय समाज का 
विनाश करना यह मानव के अपने हाथ में है। मानवीय व्यवस्था आंशिक तथा 
अपूर्ण है यह मानव के द्वारा अर्जित ज्ञान पर आधारित है जैसे-जैसे ज्ञान बढ़ता 
है वैसे-वैसे मानवीय व्यवस्था उन्नत होती जाती है। 


इस प्रकार हम देखते हैं कि हर क्षेत्र में दो व्यवस्थाएँ कार्य कर रही है 
एक ईश्वरीय व्यवस्था जो अपने आप में पूर्ण है तथा दूसरी मानवीय व्यवस्था 
जो आंशिक तथा अपूर्ण है तथा ज्ञान के साथ बढ़ती या घटती है। 


अब आगे हम ईश्वरीय कर्मफल व्यवस्था का विवेचन करेंगे। 

